

**சாராம்சம்:** இனிய குழந்தைகளே, உங்களது தற்போதைய பிறவியே அதி பெறுமதி வாய்ந்த பிறவியாகும். இப்பிறவியிலேயே நீங்கள் தூய்மையாகி, சாதாரண மனிதரிலிருந்து தேவராகுவதற்கு முயற்சி செய்ய வேண்டும்.

**கேள்வி:** தங்களைக் கடவுளின் குழந்தைகள் என அழைப்பவர்களின் பிரதான தாரணை என்ன?

**பதில்:** அவர்கள் ஒருவரோடொருவர் பாலும், சீனியும் போன்று வாழ்வார்கள். அவர்கள் ஒருபோதும் உவர் நீரைப் போன்று ஆகமாட்டார்கள். சரீர உணர்வுடைய மனிதர்கள் தவறான விடயங்களைப் பேசி, தொடர்ந்தும் சண்டை சச்சரவுகளில் ஈடுபடுவார்கள். குழந்தைகளாகிய நீங்கள் அத்தகைய பழக்கவழக்கங்களைக் கொண்டிருக்கக்கூடாது. இங்கே, நீங்கள் தெய்வீகக் குணங்களைக் கிரகித்து, உங்களது கர்மாதீத ஸ்திதியை அடையவேண்டும்.

ஓம் சாந்தி: தந்தை குழந்தைகளாகிய உங்களுக்கு முதலில் கூறுகின்றார்: நீங்கள் ஆத்ம உணர்வுடையவர் ஆகுவீர்களாக! உங்களை ஓர் ஆத்மாவாகக் கருதுங்கள்! கீதை போன்ற சமய நூல்கள் எதைக் கூறினாலும், அவையனைத்தும் பக்தி மார்க்கத்திற்குரியவையாகும். தந்தை கூறுகின்றார்: நான் ஞானக்கடல் ஆவேன். நான் குழந்தைகளாகிய உங்களுடன் ஞானம் பேசுகின்றேன். அவர் எந்த ஞானத்தைப் பேசுகின்றார்? அவர் உலகின் ஆரம்பம், மத்தி, இறுதி பற்றிய ஞானத்தை, அதாவது நாடகம் பற்றிய ஞானத்தைப் பேசுகின்றார். இது வரலாறு, புவியியல் பற்றிய கல்வியாகும். பக்தி மார்க்கத்தில் எவருமே வரலாறையும், புவியியலையும் கற்பதில்லை, அவர்கள் அது பற்றிக் குறிப்பிடவேனும் இல்லை. சாதுக்களும், புனிதர்களும் அமர்ந்திருந்து சமய நூல்களைக் கற்கின்றார்கள். தந்தை உங்களுக்கு ஞானத்தைப் பேசுவதற்கு முன்னர் எச் சமய நூல்களையும் கற்பதில்லை. அவர் இக்கல்வி மூலமாக உங்களைச் சாதாரண மனிதரிலிருந்து தேவராக்குகின்றார். நீங்கள் சாதாரண மனிதரிலிருந்து தேவராகுவதற்காகவே இங்கு வருகின்றீர்கள். நீங்கள் மனிதர்கள், அவர்களும் மனிதர்களே. மக்கள் தந்தையைக் கூவியழைக்கின்றனர்: ஓ தூய்மையாக்குபவரே, வாருங்கள்! தேவர்கள் தூய்மையானவர்கள், அவர்களுக்கு முன்னால் தலை வணங்குகின்ற ஏனைய மனிதர்கள் அனைவரும் தூய்மையற்றவர்கள் என்பதை நீங்கள் அறிவீர்கள். அவர்கள் தங்களைத் தூய்மையற்றவர்களாகவும், தேவர்களைத் தூய்மையானவர்களாகவும் கருதுகின்றார்கள், ஆனால் தேவர்கள் எவ்வாறு தூய்மையாகினார்கள்? அவர்களைத் தூய்மையாக்கியவர் யார்? எந்த மனிதரும் இதை அறியமாட்டார்கள். எனவே, தந்தை விளங்கப்படுத்துகின்றார்: உங்களை ஓர் ஆத்மாவாகக் கருதித் தந்தையை நினைவு செய்யுங்கள். இதற்கு முயற்சி தேவைப்படுகின்றது. சரீர உணர்வைக் கொண்டிருக்காதீர்கள். ஆத்மாக்கள் அழிவற்றவர்கள், சம்ஸ்காரங்கள் ஆத்மாவிற்குள் உள்ளது. ஆத்மாக்கள் தங்களது நல்ல, தீய சம்ஸ்காரங்களைத் தங்களுடன் எடுத்துச் செல்கின்றனர். இதனாலேயே தந்தை கூறுகின்றார்: இப்பொழுது ஆத்ம உணர்வுடையவர் ஆகங்கள்! எவருக்கும் தமது ஆத்மாவைப் பற்றித் தெரியாது. இராவண இராச்சியம் ஆரம்பமாகும்பொழுதே இருள் மார்க்கம் ஆரம்பமாகின்றது. அனைவரும் சரீர உணர்வுடையவர்களாகின்றனர். தந்தை இங்கிருந்து விளங்கப்படுத்துகின்றார். நீங்கள் இப்பொழுது யாரிடம் வந்திருக்கின்றீர்கள் என்பதை அறிவீர்கள். நீங்கள் இவரிடம் வரவில்லை. நான் இவரில் பிரவேசித்துள்ளேன். இது அவரது பல பிறவிகளின் இறுதியான, தூய்மையற்ற பிறப்பாகும். எவ்வகையான பல பிறவிகள்? அரைக் கல்பத்திற்கு தூய பிறவிகளும், அடுத்த அரைக் கல்பத்திற்கு தூய்மையற்ற பிறவிகளும் என்பது உங்களுக்குக் கூறப்பட்டுள்ளது. எனவே, இவரும் தூய்மையற்றவரே. பிரம்மா தன்னை ஒரு தேவர் என்றோ அல்லது கடவுள் என்றோ அழைப்பதில்லை. பிரஜாபிதா பிரம்மா ஒரு தேவராக இருந்தார் என மனிதர்கள் நம்புகின்றனர். இதனாலேயே அவர்கள் கூறுகின்றனர்: பிரம்ம தேவருக்கு வந்தனங்கள். தந்தை விளங்கப்படுத்துகின்றார்: தூய்மையற்றவராக இருந்த பிரம்மா தனது பல பிறவிகளின் இறுதிப் பிறவியில் தூய்மையாகி, பின்னர் ஒரு தேவராகின்றார். நீங்கள் பிரம்ம குமாரர்களும், குமாரிகளுமாவீர்கள். நீங்கள் பிராமணர்கள், பிரம்மாவும் ஒரு பிராமணராவார். அவரை ஒரு தேவர் என அழைப்பவர் யார்? பிரம்மா ஒரு பிராமணர் என்றே அழைக்கப்படுகின்றாரே தவிர தேவர் என்றல்ல. இந்த பிரம்மா தூய்மையாகினாலும்கூட, அவர் விஷ்ணு ஆகும்வரை, அதாவது இலக்ஷ்மி நாராயணன் ஆகும்வரை அவரை ஒரு தேவர் என அழைக்க முடியாது. நீங்கள் பிராமணர்கள். நான் முதலில் உங்களை சூத்திரரில் இருந்து பிராமணர்களாக ஆக்குகின்றேன். பின்னர் பிராமணரிலிருந்து தேவர்களாக ஆக்குகின்றேன். உங்களுடைய தற்போதைய இப்பிறவியே அதி பெறுமதி வாய்ந்ததாகும். கர்ம வேதனை இருந்தாலும்கூட, தந்தை கூறுகின்றார்: இப்பொழுது உங்களை ஓர் ஆத்மாவாகக் கருதி, தொடர்ந்தும் தந்தையாகிய என்னை நினைவு செய்யுங்கள்! இப்பயிற்சியைக் கொண்டிருக்கும்போது மாத்திரமே உங்கள் பாவங்கள் அழிக்கப்பட முடியும். உங்களை ஒரு சரீரதாரியாகக் கருதும்போது பாவங்கள் அழிக்கப்பட மாட்டாது. சரீரமற்ற ஆத்மாக்கள் பிராமணர்களல்ல. அவர்கள் சரீரங்களை எடுக்கும்போதே பிராமணர்களாகவும், பின்னர் தேவர்கள், சூத்திரர்கள் போன்றோராகவும் ஆகின்றனர். தந்தையை நினைவு செய்வதற்கு முயற்சி தேவையாகும். இது இலகு யோகம் எனவும் அழைக்கப்படுகின்றது. தந்தை கூறுகின்றார்: இந்த யோகம் மிக இலகுவானது. உங்களில் சிலர் இதை மிகவும் சிரமமாகக் கருதுகின்றீர்கள். நீங்கள் சரீர உணர்விற்கு வருவதால் தந்தையை மீண்டும் மீண்டும் மறந்துவிடுகின்றீர்கள். ஆத்ம உணர்விற்கு வருவதற்குக் காலம் எடுக்கும். சதா தந்தையின் நினைவில் நிலைத்திருப்பது இன்னமும் உங்களுக்குச் சாத்தியமாகவில்லை. நீங்கள் உங்களது கர்மாதீத ஸ்திதியை அடைந்துவிட்டால், உங்களது தற்போதைய சரீரத்தில் உங்களால் இருக்க முடியாது. ஆத்மாக்களாகிய நீங்கள் முற்றிலும் தூய்மையாகும்போது இலேசாகி, உடனடியாகவே உங்களது சரீரத்தை நீக்கிவிடுவீர்கள். ஒரு தூய ஆத்மா தூய்மையற்ற சரீரத்தில் இருக்க முடியாது. இந்த தாதா அதைக்

கடந்து சென்றுவிட்டார் என்றில்லை. அவரும் கூறுகின்றார்: நினைவிற்குப் பெரும் முயற்சி தேவைப்படுகின்றது. சரீர உணர்விற்கு வருவதாலேயே நீங்கள் தொடர்ந்தும் சண்டை சச்சரவுகளில் ஈடுபட்டுத் தவறான வார்த்தைகளைப் பேசுகின்றீர்கள். ஆத்மாக்களான நாங்கள் அனைவரும் சகோதரர்கள். ஆத்மாவிற்கு எதுவும் நிகழாது. சரீர உணர்வினாலேயே குழப்பம் ஏற்படுகின்றது. குழந்தைகளாகிய நீங்கள் இப்பொழுது ஆத்ம உணர்வுடையவர்கள் ஆகவேண்டும். தேவர்கள் பாலும், சீனியும் போன்று ஒன்றாக வாழ்வதைப் போன்று, நீங்களும் ஒருவரோடொருவர் பாலும், சீனியும் போன்று வாழவேண்டும். ஒருபோதும் உவர் நீர் போன்று ஆகாதீர்கள். சரீர உணர்வுடைய மனிதர்கள் தவறான விடயங்களைப் பேசி, தொடர்ந்தும் சண்டை சச்சரவுகளில் ஈடுபடுவார்கள். குழந்தைகளாகிய நீங்கள் அத்தகைய பழக்கவழக்கங்களைக் கொண்டிருக்கக் கூடாது. நீங்கள் தேவர்களாகுவதற்கு, தெய்வீகக் குணங்களைக் கிரகிக்க வேண்டும். நீங்கள் உங்களது கர்மாதீத ஸ்திதியை அடைய வேண்டும். உங்களது சரீரமும், இந்த உலகமும் பழையதும், தமோபிரதானும் என்பதை நீங்கள் புரிந்துகொள்கின்றீர்கள். பழைய பொருட்களிலும், பழைய உறவுமுறைகளிலும் நீங்கள் விருப்பமின்மையைக் கொண்டிருக்க வேண்டும். சரீர உணர்வுடன்கூடிய அனைத்தையும் துறந்து விடுங்கள். உங்களை ஓர் ஆத்மாவாகக் கருதித் தந்தையை நினைவு செய்யுங்கள், உங்கள் பாவங்கள் அழிக்கப்படும். பல குழந்தைகள் நினைவில் தோல்வியடைகின்றனர். அவர்கள் ஞானத்தை விளங்கப்படுத்துவதில் மிகவும் திறமைசாலிகளாக உள்ளனர், ஆனால் நினைவைக் கொண்டிருப்பதற்கு அவர்கள் பெருமளவு முயற்சி செய்யவேண்டியுள்ளது. இது ஒரு பிரதான பரீட்சையாகும். அரைக் கல்பமாக பக்தி செய்து வந்த பழைய பக்தர்களாலேயே இவ்விடயங்களைப் புரிந்துகொள்ள முடியும். பின்னர் தாமதமாக பக்தி மார்க்கத்திற்குச் சென்றவர்களால் அந்தளவிற்குப் புரிந்துகொள்ள முடியாது. தந்தை இச்சரீரத்தினுள் பிரவேசித்து கூறுகின்றார்: நான் ஒவ்வொரு 5000 வருடங்களிலும் வருகின்றேன். நாடகத்தில் ஒரு தடவை மாத்திரமே எனது பாகத்தை நடிப்பதற்கு வருகின்றேன். இது அதே சங்கமயுகமாகும். யுத்தம் முன்னால் நிற்கின்றது. இது 5000 வருடங்களைக் கொண்ட நாடகமாகும். சக்கரம் 40,000 வருடங்களுக்கு நீடித்தால் என்ன நிகழும்? கடவுளே வந்தாலும் தாங்கள் சமய நூல்கள் காட்டும் பாதையைத் துறக்க மாட்டோம் என அவர்கள் கூறுகின்றனர். நாற்பதாயிரம் வருடங்களின் பின்னர் எக்கடவுள் வருவார் என்பதையேனும் அவர்கள் அறியாதுள்ளனர். சிலர் கடவுள் கிருஷ்ணர் வருவார் என நம்புகின்றனர். நீங்கள் மேலும் முன்னேறிச் செல்லும்போது உங்கள் பெயர் போற்றப்படும். எவ்வாறாயினும், நீங்கள் அந்த ஸ்திதியையும் கொண்டிருக்க வேண்டும். நீங்கள் ஒருவரோடொருவர் அன்புடன் வாழவேண்டும். நீங்கள் கடவுளின் குழந்தைகள். நீங்கள் கடவுளின் உதவியாளர்கள் என நினைவுகூரப்படுகின்றீர்கள். நீங்கள் கூறுகின்றீர்கள்: நாங்கள் பாரதத்தைத் தூய்மையற்றதிலிருந்து தூய்மையாக்குவதற்கு பாபாவிற்கு உதவி புரிகின்றோம். பாபா, ஒவ்வொரு கல்பத்திலும் உங்கள் ஸ்ரீமத்தைப் பின்பற்றுவதன் மூலம் நாங்கள் ஆத்ம உணர்வுடையவர்களாகி, யோக சக்தி மூலம் எங்கள் பாவங்களை எரிக்கின்றோம். யோக சக்தி என்பது மௌன சக்தியாகும். மௌன சக்திக்கும், விஞ்ஞான சக்திக்குமிடையில் பகலுக்கும், இரவுக்குமிடையிலான வித்தியாசம் உள்ளது. நீங்கள் மேலும் முன்னேறிச் செல்லும்போது பல காட்சிகளைப் பெறுவீர்கள். ஆரம்பத்தில் பல குழந்தைகள் காட்சிகளைப் பெற்றார்கள். அப்பாகத்தை நடித்தவர்கள் இப்பொழுது இங்கில்லை, மாயை அவர்களை உண்டுவிட்டாள். நீங்கள் யோகத்தில் நிலைத்திருக்காவிட்டால் மாயை உங்களை உண்டுவிடுவாள். கடவுளே உங்களுக்குக் கற்பிக்கின்றார் என்பதைக் குழந்தைகளாகிய நீங்கள் அறிந்திருப்பதால், நீங்கள் ஒழுக்கத்துடன் கற்கவேண்டும். அல்லாவிடில், நீங்கள் அதி தாழ்ந்த அந்தஸ்தையே பெறுவதுடன் பெருமளவு தண்டனையையும் அனுபவிக்க நேரிடும். அவர்கள் பாடுகின்றனர்: நான் பல பிறவிகளாக பாவியாக இருந்தேன். சத்திய யுகத்தில் இராவண இராச்சியம் இருப்பதில்லை. எனவே, அங்கு எவ்வாறு விகாரம் பற்றிய பேச்சு இருக்கமுடியும்? அது முற்றிலும் விகாரமற்ற இராச்சியம் ஆகும். அது இராம இராச்சியமும், இது இராவண இராச்சியமும் ஆகும். இந்நேரத்தில் அனைவரும் தமோபிரதானாக உள்ளனர். குழந்தைகளாகிய நீங்கள் ஒவ்வொருவரும் உங்கள் ஸ்திதியைச் சோதித்துப் பார்க்க வேண்டும். உங்களையே கேளுங்கள்: எவ்வளவு நேரம் நான் தந்தையின் நினைவில் இருக்கின்றேன்? எந்தளவிற்கு நான் தெய்வீகக் குணங்களைக் கிரகித்துள்ளேன்? உங்களிடம் ஏதாவது குறைபாடுகள் உள்ளதா எனச் சோதித்துப் பார்ப்பதே பிரதான விடயமாகும். எனது உணவும், பானமும் எவ்வாறுள்ளது? நான் பயனற்ற விடயங்கள் எதையாவது பேசுகின்றேனா? நான் நாள் முழுவதும் அவசியமின்றி பொய் பேசுகின்றேனா? சிலவேளைகளில் உங்களது சரீரத்தின் ஜீவனோபாயத்திற்காக நீங்கள் பொய் பேசவேண்டியுள்ளது. மனிதர்கள் தானம் செய்யும்போது, தங்களது பாவங்கள் அழிக்கப்படும் என நம்புகின்றார்கள். ஒருவர் நற்செயல்களைச் செய்யும்போது, அதற்கான பிரதிபலனை அவர் பெறுகின்றார். ஒருவர் ஒரு வைத்தியசாலையை ஆரம்பித்தால், அவர் தனது அடுத்த பிறவியில் நல்ல ஆரோக்கியத்தைப் பெறுவார். ஒருவர் ஒரு கல்லூரியைக் கட்டினால், அவரால் பின்னர் நன்றாகக் கற்கக்கூடியதாக இருக்கும். ஆனால், எவ்வாறு அவரால் தனது பாவங்களை ஈடு செய்ய முடியும்? அதற்கு, கங்கைகளில் சென்று நீராட வேண்டும் என அவர்கள் நம்புகின்றனர். பணத்தைத் தானம் செய்பவர்கள் அதற்கான பிரதிபலனை அடுத்த பிறவியில் பெறுகின்றார்கள். ஆனால், அதன் மூலம் அவர்களது பாவங்கள் அழிக்கப்படும் என்ற கேள்விக்கே இடமில்லை. அது செல்வத்தைக் கொடுத்து, பெறுவதாகும். அது கடவுளின் பெயரால் கொடுக்கப் பட்டிருந்தால், அதற்கான தற்காலிக வெகுமதியைக் கடவுள் கொடுப்பார். இங்கு, நீங்கள் தூய்மையாக வேண்டும். தூய்மையாகுவதற்கு, தந்தையை நினைவு செய்வதைவிட வேறு வழிமுறை கிடையாது. தூய்மையானவர்கள் தூய்மையற்ற உலகில் இருக்க முடியாது. மக்கள் கடவுளின் பெயரால் மறைமுகமாகத் தானங்கள் கொடுக்கின்றார்கள். கடவுள்

கூறுகின்றார்: நான் உங்களைத் தூய்மையாக்குவதற்காக நேரடியாக இப்பொழுது வந்துவிட்டேன். நான் அருள்பவர், நீங்கள் எனக்குக் கொடுப்பவற்றிற்கான பிரதிபலனை நான் உங்களுக்குக் கொடுக்கின்றேன். நான் எனக்காக எதனையும் வைத்திருப்பதில்லை. இக்கட்டங்கள் போன்றவை குழந்தைகளாகிய உங்களுக்காகவே கட்டப்படுகின்றன. சந்நியாசிகள் தங்களுக்காகப் பெரிய மாளிகைகளைக் கட்டுகின்றனர். இங்கு, சிவபாபா தனக்காக எதனையும் கட்டுவதில்லை. அவர் கூறுகின்றார்: உங்களது கொடுக்கல் வாங்கல் நேரடியானதாக உள்ளதால், அதற்கான பிரதிபலனை புதிய உலகில் 21 பிறவிகளுக்கு நான் உங்களுக்கு வழங்குகின்றேன். நீங்கள் கொடுக்கின்ற பணம் உங்களுக்காகவே பயன்படுத்தப்படுகின்றது. பக்தி மார்க்கத்தில் அருள்பவர் நான், இப்பொழுதும் நானே அருள்கின்றேன். அது மறைமுகமானது, இதுவோ நேரடியானது. பாபா கூறுகின்றார்: உங்களிடமுள்ள பணத்தை, ஒரு நிலையத்தைத் திறந்து மற்றவர்களுக்கு நன்மை பயப்பதற்குப் பயன்படுத்துங்கள். நானும் நிலையங்களைத் திறக்கின்றேன். குழந்தைகளாகிய நீங்களே கொடுக்கின்றீர்கள், குழந்தைகளான உங்களுக்கே நான் உதவி செய்கின்றேன். நான் என்னுடன் பணத்தைக் கொண்டுவருவதில்லை. நான் வந்து, இவரின் சரீரத்தில் பிரவேசிக்கின்றேன். இவர் மூலமாகவே நான் எனது பணியைச் செய்கின்றேன். நான் சுவர்க்கத்திற்குச் செல்லப்போவதில்லை. இவையனைத்தும் உங்களுக்காகவேயாகும். நான் அபோக்தா (அனுபவத்தின் தாக்கத்திலிருந்து விடுபட்டவர்). நான் எதையும் எடுப்பதோ அல்லது எனது காலடியில் விழுங்கள் எனக் கூறுவதோ இல்லை! நான் குழந்தைகளான உங்களது அதி கீழ்ப்படிவான சேவகன். அவரே உங்களது தாயும், தந்தையும், அனைத்தும் என்பதையும் நீங்கள் புரிந்துகொள்கின்றீர்கள். அவர் அசரீரியானவர். ஒரு குருவை உங்களது தாயும், தந்தையும் என நீங்கள் ஒருபோதும் கூறமாட்டீர்கள். குருவை குரு என்றும், ஆசிரியரை ஆசிரியர் என்றும் அழைக்கின்றனர். ஆனால் நீங்கள் அவரையோ தாயும், தந்தையும் என அழைக்கின்றீர்கள். தந்தை கூறுகின்றார்: நான் ஒவ்வொரு கல்பத்திலும் ஒரு தடவையே வருகின்றேன். நீங்கள் 12 மாதங்களுக்கு ஒரு தடவை சிவஜெயந்தியைக் கொண்டாடுகின்றீர்கள். ஆனால், எப்பொழுது சிவபாபா வந்தார், அவர் வந்தபோது என்ன செய்தார்? எவருக்குமே தெரியாது. அவர்கள் பிரம்மா, விஷ்ணு, சங்கரரின் தொழில்களையேனும் அறியாதுள்ளனர். ஏனெனில், உச்சியிலுள்ள சிவபாபாவின் உருவத்தை அவர்கள் நீக்கிவிட்டனர். சிவபாபா கரண்கரவன்ஹார். அவர் பிரம்மா மூலமாக நடிக்கின்றார். எவ்வாறு பாபா இவரின் சரீரத்தில் பிரவேசித்து, என்ன செய்வதென்பதை நடைமுறையில் உங்களுக்குக் காட்டுகின்றார் என்பதையும் குழந்தைகளாகிய நீங்கள் அறிவீர்கள். அவரே இவருக்குக் கூறுகின்றார்: நீங்களும் இவ்வாறு செய்ய வேண்டும். முதலில், நன்றாகக் கற்கவேண்டும்! தந்தையை நினைவு செய்து, தெய்வீகக் குணங்களைக் கிரகியுங்கள்! அவரின்(சிவபாபா) ஆத்மா பேசுவதைப் போன்று, இவர் கூறுகின்றார்: நானும் பாபாவை நினைவு செய்கின்றேன். பாபா என்னுடனேயே இருப்பதைப் போன்றுள்ளது. நீங்கள் புதிய உலகின் அதிபதிகள் ஆகப்போகின்றீர்கள் என்பது இப்பொழுது உங்கள் புத்தியில் உள்ளது. எனவே, உங்களது நடத்தையும், அத்துடன் உங்களது உணவு, பானம் போன்றவையும் மாற்றவேண்டும். நீங்கள் விகாரங்களைத் துறக்கவேண்டும். நீங்கள் இங்கேயே உங்களைச் சீர்திருத்திக்கொள்ள வேண்டும். நீங்கள் உங்களது சரீரத்தை நீக்கும்போது, உங்களைச் சீர்திருத்திக்கொள்ளும் அளவிற்கேற்ப, ஒரு மேன்மையான குடும்பத்தில் பிறப்பீர்கள். குடும்பங்களும் வரிசைக்கிரமமானவை. இங்கும், சிலர் மிக நல்ல குடும்பங்களைச் சேர்ந்தவர்கள். நான்கு அல்லது ஐந்து சகோதரர்கள் ஒன்றாக வாழ்கின்றபோதிலும் அவர்கள் சண்டை சச்சரவுகளில் ஈடுபடுவதில்லை. நீங்கள் மரணம் உங்களை உண்டுவிடாத அமரத்துவ பூமிக்குச் செல்கின்றீர்கள் என்பதைக் குழந்தைகளாகிய நீங்கள் அறிவீர்கள். அங்கு பயத்திற்கான கேள்விக்கே இடமில்லை. இங்கு நாளுக்கு நாள் பயம் தொடர்ந்தும் வளர்கின்றது. உங்களால் வெளியில் செல்ல முடியாதிருக்கும். அரிதாக வெகு சிலரே இந்த ஞானத்தைக் கற்பார்கள் என்பதையும் நீங்கள் அறிவீர்கள். சிலர் மிக நன்றாகப் புரிந்துகொண்டு, இது மிக நல்லது என எழுதவும் செய்கின்றனர். அத்தகைய குழந்தைகளும் நிச்சயம் வருவார்கள். ஓர் இராச்சியம் ஸ்தாபிக்கப்பட வேண்டும். மிகவும் சொற்ப காலமே எஞ்சியுள்ளது. நினைவு யாத்திரை ஓட்டப் பந்தயத்தில் முன்னால் செல்கின்ற, முயற்சி செய்யும் குழந்தைகளைத் தந்தை பெருமளவில் புகழ்கின்றார். பிரதான விடயம் நினைவே ஆகும். இந்நினைவின் மூலமாகவே உங்கள் பழைய கணக்குகள் தீர்க்கப்படுகின்றன. சில குழந்தைகள் பாபாவிற்கு எழுதிக் கூறுகின்றனர்: பாபா, நான் தினமும் இத்தனை மணித்தியாலங்கள் நினைவில் அமர்ந்திருக்கின்றேன். அவர் பெரும் முயற்சியாளர் என பாபா நினைக்கின்றார். நீங்கள் முயற்சி செய்தாக வேண்டும். இதனாலேயே தந்தை கூறுகின்றார்: ஒருவரோடொருவர் சண்டை சச்சரவுகளில் ஈடுபடாதீர்கள். அதை மிருகங்கள் தான் செய்யும். சண்டை சச்சரவுகளில் ஈடுபடுவது சரீர் உணர்வாகும். அதன் மூலமாக நீங்கள் தந்தையின் பெயரை இகழ்கின்றீர்கள். சற்குருவை இகழ்பவர்கள் இலக்கைச் சென்றடைய முடியாது எனத் தந்தையைக் குறித்தே கூறப்படுகின்றது. எவ்வாறாயினும், சாதுக்கள் அதனைத் தங்களுக்குப் பிரயோகித்துள்ளனர். அவர்களால் தங்கள் சபிக்கப்பட்டுவிடுவோமோ எனப் பெண்கள் பயப்படுகின்றனர். நீங்கள் மனிதரிலிருந்து தேவராகின்றீர்கள் என்பதை இப்பொழுது புரிந்துகொள்கின்றீர்கள். நீங்கள் உண்மையான அமரத்துவக் கதையைச் செவிமடுக்கின்றீர்கள். நீங்கள் கூறுகின்றீர்கள்: நாங்கள் ஸ்ரீ இலக்ஷ்மி, ஸ்ரீ நாராயணனின் அந்தஸ்தைக் கோருவதற்காகவே இக்கல்விக் கூடத்திற்கு வருகின்றோம். வேறு எங்கும் இவ்வாறு கூறப்படுவதில்லை. நாங்கள் இப்பொழுது வீடு திரும்ப வேண்டும். நினைவே இதற்குத் தேவைப்படும் பிரதான முயற்சியாகும். அரைக் கல்பமாக நீங்கள் நினைவைக் கொண்டிருக்கவில்லை. இப்பொழுது, இந்த ஒரு பிறவியில் நீங்கள் நினைவைக் கொண்டிருக்க வேண்டும். இந்த முயற்சியையே நீங்கள் செய்ய வேண்டும். நீங்கள் நினைவிலிருப்பதுடன் தெய்வீகக் குணங்களையும் கிரகிக்க வேண்டும். நீங்கள் பாவச் செயல்கள் எதையாவது செய்தால், நூறு

மடங்கு தண்டனை கிடைக்கும். நீங்கள் முயற்சி செய்து, முன்னேறிச் செல்ல வேண்டும். ஆத்மாவே சரீரத்தின் மூலமாகக் கற்று, ஒரு சட்ட நிபுணராகவோ, சத்திர சிகிச்சையாளராகவோ ஆகின்றார். இலக்ஷ்மி, நாராயணனின் அந்தஸ்து மிக மேன்மையானது. பின்னர், நீங்கள் பல காட்சிகளைப் பெறுவீர்கள். நீங்களே அதியுயர்ந்த குலத்தைச் சார்ந்த மேன்மையான பிராமணர்கள். நீங்கள் சுயதரிசனச் சக்கரத்தைக் கொண்டிருப்பவர்கள். நீங்கள் ஒரு கல்பத்திற்கு முன்னரும் இந்த ஞானத்தைக் கேட்டீர்கள். நீங்கள் மீண்டும் ஒரு தடவை இந்த ஞானத்தைச் செவிமடுக்கின்றீர்கள். செவிமடுப்பதன் மூலம் ஓர் அந்தஸ்தை நீங்கள் கோருகின்றீர்கள். பின்னர், இந்த ஞானம் மறைந்துவிடுகின்றது. அச்சமய நூல்கள் அனைத்தும் பக்தி மார்க்கத்தைச் சேர்ந்தவையாகும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. உங்களுையே சோதித்து, கேளுங்கள்: நான் எவ்வளவு நேரம் தந்தையின் நினைவில் இருக்கின்றேன்? எந்தளவிற்கு நான் தெய்வீகக் குணங்களைக் கிரகித்துள்ளேன்? என்னில் ஏதாவது குறைபாடுகள் உள்ளனவா? எனது உணவு, பானம், செயற்பாடுகள், நடத்தை போன்றவை இராஜரீகமாக உள்ளனவா? நான் பயனற்ற விடயங்களைப் பேசுகின்றேனா? நான் பொய் பேசுகின்றேனா?
2. உங்கள் நினைவு அட்டவணையை அதிகரிப்பதற்கு, உங்களைச் சகோதர ஆத்மாக்களாகக், கருதுவதைப் பயிற்சி செய்யுங்கள். சரீர உணர்விலிருந்து விடுபட்டிருங்கள். தொடர்ச்சியானதும், ஸ்திரமானதுமான ஒரு ஸ்திதியை உங்களில் உருவாக்குவதற்கு நேரத்தை ஒதுக்குங்கள்.

**ஆசீர்வாதம்:** நீங்கள் வெற்றியாளராக இருக்கின்ற போதையினால் அனைத்துக் கவர்ச்சிகளிலிருந்தும் விடுபட்டு, சதா மலர்ச்சியாக இருப்பீர்களாக. வெற்றி இரத்தினங்களின் ஞாபகார்த்தம், தந்தையின் கழுத்து மாலையாக இன்றும் கூட பூஜிக்கப்படுவதாகும். எனவே நீங்களே பாபாவின் கழுத்து மாலையிலுள்ள வெற்றி இரத்தினங்களும், உலக அதிபதியின் குழந்தைகளும் என்ற போதையில் எப்பொழுதும் நிலைத்திருங்கள். நாங்கள் பெற்றுள்ளதைப் போன்று வேறு எவருமே பெறமுடியாது. இந்த போதையும், சந்தோஷமும் நிரந்தரமாக இருக்கட்டும். நீங்கள் எந்த விதமான கவர்ச்சிகளுக்கும் அப்பால் இருப்பீர்கள். சதா வெற்றியாளர்களாக இருப்பவர்கள் எப்போதும் மலர்ச்சியாக இருப்பார்கள். தந்தையொருவரின் நினைவின் கவர்ச்சியினால் மாத்திரமே அவர்கள் கவரப்படுவார்கள்.

**சுலோகம்:** ஒருவரின் ஆழமான நினைவில் மூழ்கியிருப்பதே ஏகாந்தத்தில் இருப்பதாகும்.

\*\*\*ஓம் சாந்தி\*\*\*